

నువ్వులూ - తెలకపిండి

తెలకపిండి యెటా వసుందో అందరికీ తెలుసు. నువ్వులు ఆపే నాగరికత లేని సరుకు. అది పొలాల్లో కష్టజీవుల చేతుల్లో పెరిగి మధ్యవాళ్ళకు అమ్ముడుపోయి బస్తీ చేరుతుంది. అక్కడ దాన్ని గానుగ ఆడి నూనె తీస్తారు. ఆ నూనె అందమైన సీసాలకూ డబ్బాలకూ యెక్కి అనేక వంటిళ్ళను అలంకరిస్తుంది. తెలకపిండి చక్కను నువ్వు లొకవేళ చూసినా పోల్చుకోలేవు. అది గొడ్లకూ పేదవాళ్ళకూ ఆహార మౌతుంది.

నువ్వులు గానుగాడటం యేమంత గొప్ప విషయంకాదు. నేను మనుష్యుల్ని గానుగాడగా చూశాను. ఎందుచేతనో నాకా పద్ధతి రుచించలేదు.

* * * * *

సోమయాజులు నా ఆప్త స్నేహితుడు. వాడిపట్ల నా కున్న భావాన్ని గురించి యే కవులూ, ఏ కథకులూ రాయలేరు. అటువంటి భావాలను మాటల్లో వ్యక్తంచెయ్యటానికి ప్రయత్నిస్తే అబదాలనో, అతిశయోక్తులనో అనిపిస్తాయి. నేను వాడికోసం ప్రాణం త్యాగం చేస్తానో లేదో పరీక్షకు రాలేదు. అదృష్టవశాత్తూ అటువంటి పరీక్ష వస్తే యే చేస్తానో చెప్పలేను. ఇటువంటి ప్రశ్నలకు అంతరాత్మలను సమాధానాలడిగితే అవి చెప్పే కబురు కోటలు దాటుతాయి. సోమయాజులును పులి వెంటిడిస్తే వాణ్ణి తప్పించటానికి నేను పులితో కలియబడగలనని అంతరాత్మ చెబుతున్నది. కాని పులుల్ని మించిన మనిషి వాడి వెంటపడి కోరలతో పట్టుకుంటే నేను మంత్రానికి కట్టుబడ్డ వాడల్లే చూస్తూ నిలబడ్డాను ఐనా నా అంతరాత్మలో నాకు విశ్వాసం చావలేదు. నిజానికి మనం పులులతోనూ, విషసర్పాలతోనూ యెటా వ్యవహరించాలో నిర్ణయించినంత బాగా పులులవంటి, విషసర్పాలవంటి మనుష్యులతో వ్యవహరించటం గురించి నిర్ణయించలేం....

సోమయాజులు పేదకుటుంబానికి చెందినవాడు. నేను చిన్నతనంనుంచీ వాడితో కలిసి చదివినవాణ్ణి కనక నాకు వాళ్ళమ్మా, నాన్నా, వాడి తమ్ముళ్ళూ, చెల్లెళ్ళూ బాగా తెలుసు. వాళ్ళయింటి వాతావరణాన్ని నేను కొంచెమైనా సహించలేక పోయ్యేవాణ్ణి. వాళ్ళ దరిద్రంతో బాధపడటంకూడా దారిద్ర్యాన్ని ఆరాధించటంలాగా కనిపించేది. వాళ్ళింటిలో అందరి సంస్కారమూ ఒకే ధోరణిలో ఉండేది—ఎటా పూచికపుల దగ్గిర్నుంచీ పోగుచేతామా అని! అది దారిద్ర్యంతో సంబంధం లేకుండా వేరే వ్యక్తిత్వం సంపాదించు కున్నది. ముఖ్యంగా సోమయాజులు తల్లి అడ్డమైన, పనికి

మాలిన వస్తువులన్నీ సంపాదించటానికి దొంగతనం మినహాగా మిగిలిన యుక్తులన్నీ చేసేది. ఏ ఉదయం వీధిలో చూసినా ఆవిడ పేడకోసం యెవరితోనో ఒకరితో పోట్లాడుతూనే వుండేది. తరువాత ఆవిడ దగ్గర దేవిరింపుకూడా వుండేది. ఆవిడ మా యింటికి వచ్చినప్పుడల్లా “మీకు అక్కరేనిది—ఏదన్నా వుంటే యిసురూ” అని పుచ్చుకుపోతూ వుండేది. ఆ వస్తువు మా యింటిలో వుండటంచూసే ఆవిడ అడిగేది. అది మాకు అక్కరేనిదన్నట్లు నటిస్తే మేం మరింత త్వరగా యిసామని ఆవిడ విశ్వాసం. మా అమ్మకు ఆవిడ దేవిరింపు బొత్తిగా గిట్టేది కాదు. ఆవిడ అడిగిన వస్తువు నిజంగా అక్కరేకపోయినా మా అమ్మ తనకు దానితోపని వున్నట్లు నటించేది. మా అమ్మేనా తక్కువ తిన్నదికాదు. కాని సోమయాజులు తలి యింటికి వచ్చినప్పుడల్లా వంటింటిలో డబ్బాలకేసి, కూరగాయలకేసి, పప్పుకేసి ఆశగా చూస్తుంటేనూ, ఏదన్నా మా అమ్మ బాగు చేస్తుంటే చాలు “అయ్యో, బియ్యం నూకపురుగు పట్టి నట్టుండే! గోధుమ రవ్వ ముక్కినట్టుండే!” అంటేనూ భరించటం కొంచెం కష్టం గానే వుండేది.

సోమయాజులు గాడింబో అనుక్షణమూ వస్తువులు ఆదా—దమ్మిడిలో నూరో వంతు చెయ్యని వస్తువుల పొదుపు-తపస్సులాగా నాగుతూ వుండేది. ఈ తపస్సులో నిమగ్నులై వున్నవాళ్ళకు మరో ఆనందం వుండే అవకాశంలేదు. మన స్తత్వరీత్యా నైతేనేం, దృక్పథాలలో నైతేనేం వాళ్ళు మానవులకంటే కాడియెద్దులకు సన్నిహితంగా వుండేవాళ్ళు.

శ్రామికవర్గానికి చెందవలసిన ఆర్థిక పరిస్థితులుండికూడా బ్రాహ్మణ కుటుంబాలైన కారణంచేత మధ్యతరగతి హోదాతో నెట్టుకువచ్చినవారిని నేను చాలా మందిని చూశాను. కాని బ్రాహ్మణలైన దోషంచేత మధ్యతరగతి అనిపించుకుంటూ శ్రామికులు పొందిన జీవితానందంకూడా సాదించలేకపోయిన కుటుంబం నా యెరుకలో సోమయాజులు వాళ్ళదే. రాసురాసు బ్రాహ్మణ కుటుంబాలకు ఈ గతే హెచ్చుగా పడితే నేనాశ్చర్యపడను.

అప్పటికీ సోమయాజులు కుటుంబం మధ్యతరగతి సంస్కారానికి చాలావరకు పుద్వాసన చెప్పేశారు. వాళ్ళింట అక్కరలు వచ్చేవికావు. ఒకవేళ వస్తే యెవరికీ తెలిసేదికాదు. ఎవరన్నా పిలిస్తే వెళ్ళేవాళ్ళు. కాని వాళ్ళను ఎదురు పిలిచేవాళ్ళు కారు. ప్రక్కవీధిలో వున్న చుట్టాలనే యేడాదికొకసారి చూసేవాళ్ళు కారు. ఉన్న దరిద్రాన్ని చిన్న మసిపాతతోనన్నా కప్పటానికి యత్నించేవారుకారు.

* * * *

సోమయాజులు యేవిధంగా వాళ్ళ యింబో మిగతా వాళ్ళతో అతికినా నేను స్నేహం చెయ్యలేక పొయ్యేవాణ్ణి. లేక స్నేహం కారణంగా వాడు నాకు మరొక విధంగా కనిపించేవాడో! ఏమైనా నా కళ్ళకు సోమయాజులు దరిద్రం ఒక లోపంగా కనిపించేదికాదు. నాకు వాణ్ణి చూస్తే అవ్యాజంగా చెప్పరాని జాలి కలిగేది. కాని ఆ జాలి

బాల్యస్నేహ లక్షణం. దానికి వాడి దారిద్ర్యంతోగాని, వాడి కష్టాలతోగాని సంబంధం లేదు. నిజంగా కష్టాలుచూసి జాలిపడేశ కి అంత చిన్నవయసులో యొక్కడుంటుంది?

స్కూలు ఫైనల్ దాకా నేనూ సోమయాజు లూకలిసి చదివాం. కాని అంతటితో వాడు చదువు కట్టిపెట్టి వకీలు సత్యనారాయణగారి దగ్గర పీడరుగుమాసా పని నేర్చుకునే వాలంటీరుగా చేరాడు. ఆ తరువాత నేను నాలుగేళ్ళు కాలేజీ చదువు చదివి పెనాలోపలకూడా యెన్నోమార్పులకు లోనైనా, ఏమూలో వాడికోసం నా హృదయంలో కొంతమేర మార్పులేకుండా దాచి వుంచాను. గడియాల నెవరూ వెనక్కు తిప్పలేరుగాని కొంతవరకు వాటిని ఆపి వుంచటం అసంభవంకాదు.

* * * *

సోమయాజుల్ని గురించి చెప్పవలసిన విషయం చెప్పలేదు. వాడు పాడగలడు. ఎవరంత బాగా పాడగలడని అడక్కండి. నిజంగా గొప్ప పాటకు సాటిలేదు. సంగీతంలో విద్వత్తును పోల్చవచ్చు. సాధనను పోల్చవచ్చు. గొంతె త్తి మనస్సులు కరిగించే వాడి పాటలో ఆనందాన్ని యింకోదాంతో యెట్లా పోల్చటం? సోమయాజులుకు రాగజ్ఞానం లేదు, స్వరజ్ఞానం లేదు, తాళజ్ఞానం లేదు. పాటతో తన్మయత్వం తీసుకురావటానికి యీ మూడూ అవసరంలేదని నాకు సోమయాజులు ఋజువు చేశాడు. ఒక్కసాహిత్యంతోతప్ప తన్మయత్వంరాని నాకు వాడిపాట వెర్రె త్తించింది. అది అహోరాత్రాలు నన్ను రకరకాల పీడించేది. వాడి పాటవినే ఆనందంతో సుఖమే హెచ్చుగా వుండేదో బాధే హెచ్చుగా వుండేదో నిరయించలేకపోయేవాణి.

సోమయాజులు పాటనుగురించి నేను చెప్పేది అతిశయోక్తి కాదని ఋజువు చేయటానికిలేదు. కాని, ఒక్కమాట మాత్రం చెప్పగలను. వాడి పాటవినని చలించని వాళ్ళనుకూడా చూశాను. నాకన్నా వెర్రె త్తినవాళ్ళనుకూడా చూశాను; జయలక్ష్మి ఒక పెద్ద తార్కాణం.

నాకు జయలక్ష్మిమీద యేవిధమైన అభిమానంగాని, గౌరవంగాని లేదు. కాని ఆ పిల్ల వాడివెంట ఎందుకు పడిందో నేనూహించగలను. నేను ఆడదాన్నయివుంటే సోమయాజులుపట్ల సరిగా జయలక్ష్మిలాగే ప్రవర్తించి వుండేవాణ్ణిమో.

జయలక్ష్మి మరెవరో కాదు. వకీలు సత్యనారాయణగారి చెల్లెలుకూతురు. వాళ్ళ నాన్న పట్నంలో గొప్ప వ్యాపారస్తుడు. ఆయనకు యేమీలేదు. సత్యనారాయణగారి చెల్లెలు మలికాంబను ఆయన కిచ్చినప్పుడు సత్యనారాయణ తండ్రిగారిని అంతా కోప్పడ్డారు—దొరేపోయ్యేవాడికి పిల్లనిచ్చారని. సత్యనారాయణగారు ప్రాక్టీసు పెట్టి రెండుచేతులా సంపాదన ప్రారంభించగానే అ తవారి దృష్టిలో గురునాథంగారు మరీ చులకన అయినాడు. కాని, జయలక్ష్మి పుట్టడమే ఆరంభం, గురునాథంగారి దశ తిరిగి పట్టిందలా బంగారం కాసాగింది. చూస్తుండగానే ఒక లక్ష వెనకవేసి రెండో లక్షకు నడుం బిగించాడు. చిన్నచిన్న బస్తీల వాతావరణంలో వదిలిపోయిన మొక్కపట్టణం వాతావరణంలో పెరిగి మహావృక్షమై వూడలు దించసాగింది. జయలక్ష్మి

సంపన్నులపిల్ల. జయలక్ష్మి అన్న ఇంగ్లండులో చదివివచ్చి పెద్ద వుద్యోగంలో వున్నాడు.

జయలక్ష్మి మేనమామగారింట కొన్ని రోజులు వుండటానికికి వచ్చింది. సోమయాజులు పాడతాడని ఆమె యెట్లా పసికట్టిందో తెలియదు. తన మేనమామ దగ్గర గుమాస్తా కనకా. తను సంపన్నురాలూ - అతను బీదవాడు కనకా ఆమె మొదట తన అధికారం వినియోగించి అతనిచేత పాడించుకున్నది తన మేనమామ యింట్లో లేనప్పుడు అతన్ని మేడమీది వరండాలోకి పిలిపించి పాడమనేది. సోమయాజులు పాడేవాడు.

నిజంగానే జయలక్ష్మికి మతిపోయింది. సోమయాజులు పాటతో. అతను పాడనంటే బాధపడేది. క్రమంగా అతనిమీద తనకుగల అధికారాన్ని మరిచిపోయింది.

“ఇదుగో, అమ్మాయీ! ఇక నన్ను పాడమనకు. స్త్రీడరుగారు కోప్పడ్డారు. పాటలే పాడతావా. పనే చేస్తావా? అన్నారు నా కీ పాట కూడుపెడుతుండా గుడ్డ పెడుతుండా?” అన్నాడు సోమయాజులు ఒకరోజు జయలక్ష్మితో.

“పోనీ పాడకు—నీ కిష్టంలేకపోతే” అన్నది జయలక్ష్మి నిబ్బరంగా. కాని తోపల ఆమె మనస్సు దహించుకుపోతున్నది. నలమందు అలవాటైనవాడికి అది లేకుండా వుండటం యెంత దుర్భరమో. సోమయాజులు పాట వినకుండా వుండటం ఆమెకంత దుర్భరమయింది.

ఒకరోజు సాయంకాలం సోమయాజులు కోర్టునుంచి స్త్రీడరు గారింటికి వచ్చాడు పనుండి. స్త్రీడరుగారు నేరుగా కబ్బుకు వెళ్ళారు.

ఆఫీసుగదిలో సోమయాజులు పని చూసుకుంటుండగా జయలక్ష్మి వచ్చి అతని యెదురుగా మాటా పలుకూ లేకుండా నిలబడింది. ఆమెలో యేదోమార్పు కనిపించింది సోమయాజులుకు. వారం రోజులు పస్తున్నదానల్లే వున్నదామె.

“ఏమిటి?” అన్నాడు సోమయాజులు.

“నేను రేపు వెళ్ళిపోతున్నాను” అన్నది జయలక్ష్మి.

“అట్లాగా?” అన్నాడు.

“ఎంత అదృష్టం! నేను మళ్ళా కనిపించనని నీకు నిచారం లేదుకద!” అన్న దామె.

దీని కేమనాలో సోమయాజులుకు తెలియలేదు.

“ఒక్కసారి పాడు! మళ్ళీ వినను” అన్నది జయలక్ష్మి.

“ఇప్పుడా? పనుండి” అన్నాడు సోమయాజులు.

జయలక్ష్మి భరించ లేకపోయింది.

“పని! పని! ఏం పని యిది. గొప్పవాళ్ళ యిళ్ళల్లో కుక్కలు నీ కన్న బాగా బతుకుతై. ఇదేనా పని. మా మామ నెలకు పదిరూపాయలిస్తాడా? ఈ పదిరూపాయల

కేనా నీకు దేవుడింత పాట యిచ్చాడు? నీకు ఆశలేదా? గొప్పవాడివోదామని లేదా?" అని ఘాటుగా యెత్తిపొడిచింది జయలక్ష్మి.

“అందరూ గొప్పవాళ్ళయితే కొద్దివాళ్ళెవరు?” అన్నాడు సోమయాజులు.

“నువు కొద్దివాడివిగనే వుండు. కాని కాసేపు పాడు. నీ యిష్టం. ఏదన్నారాగం ఆలాపన చెయ్యి. నీకు పాటలు పాడటం చాతకాదు” అన్నది జయలక్ష్మి.

సోమయాజులు నవ్వి సన్నగా పాడసాగాడు. పెగా కేదారగోళ ఆలాపన చేశాడు. వాడి శంకరాభరణంగాని కల్యాణిగాని కొంతవరకు తట్టుకోవటం చాలాకష్టం.

జయలక్ష్మికి నిజంగానే మతిపోయింది. వాడు పాడటం ఆపగానే “ఎలా పాడతా వింతపాట? ఎన్నోసార్లు నేను మోసపోయినా ననుకున్నాను. నువు నిజంగా అంత బాగా పాడవని నేనే వూహించుకుంటున్నాననీ అనుకున్నాను. నే నింకా యే దెబ్బెయ్యేళ్ళో బతుకుతాను. కాని నీపాట వినలేను. నువు నిజంగా యింతబాగా పాడలేదనీ నా భ్రమఅనీ మళ్ళీ నన్నునేను నమ్మించుకుంటున్నాను ఎలా సోమయాజులూ? రోజూ నీపాట వినటం యెట్లా సోమయాజులూ? రోజూ నీపాట వినటం యెట్లా? మీ యింట్లోవాళ్ళంతా యెంత అదృష్టవంతులు! రోజూ నీచేత పాడించుకు వింటారు కాదూ?” అన్నది.

“నాచేత బలవంతాన పాడించేవా డింకొక్కడే వున్నాడు” అన్నాడువాడు.

“ఐతే నే నొక్కతెనే కాదన్నమాట? నాకు మతిపోలేదన్నమాట! ఈ అనుమానంకూడా నాకు తట్టింది సుమా” అన్నది జయలక్ష్మి.

* * * *

సోమయాజుల్ని పెళ్ళాడాలనే బుద్ధి జయలక్ష్మికి యెప్పుడు పుట్టిందో నాకు స్పష్టంగా తెలీదు. సోమయాజులుకు ఆమె పట్నంనుంచి ఒక వుత్తరం రాసింది. ఉత్తరంలో చాలా కవిత్యంవుంది. సోమయాజులు మనిషియెదురుగా వున్నా చలించని వాడు కాస్తా ఆ వుత్తరానికి చలించాడు. ఏశేషమేమంటే ఆ వుత్తరంలో జయలక్ష్మి తనను పెళ్ళాడమని సోమయాజులు నడిగింది. వాడు ఒప్పుకుంటే తనతండ్రిని ఒప్పిస్తానన్నది. వెధవ స్త్రీడరు గుమాస్తాగిరి మానేసి తనదగ్గి రే వుండవచ్చు నన్నది.

వాళ్ళిద్దరిమధ్యా వుత్తరప్రత్యుత్తరాలు సాగినై. అన్ని వుత్తరాలూ వాడు నాకు చూపలేదు. ఆ విధంగా అందులో యేమున్నదీ నాకు తెలియజేశాడు.

ఒకటిమాత్రం ఖాయం. గురునాథంగారు కూతురు పెళ్ళి ఆలోచనకు వెంటనే ఒప్పుకోలేదు. కాని జయలక్ష్మి చాలా మొండిసి. ఆఖరుకు సోమయాజులును వాళ్ళు పట్నం పిలిపించారు. వాళ్ళే రె లుఖర్చులుకూడా యిచ్చారు. ఇంతదాకా వచ్చినాక సోమయాజులు తలిదండ్రులకు విషయం తెలిపిపోయింది. వాళ్ళ సంతోషానికి మెరలేదు. తమ కొడుకు పెళ్ళి అయినట్టుగా అందరితోనూ చెప్పేశారు.

వాడి తండ్రి నన్ను చాటుగా పిలిచి “చూడుబాబూ : మావాడికి వాళ్ళు బాగా కట్నం యిచ్చేట్టు చూసుకోవద్దా మనం ? ఇవ్వగలవాళ్ళేగా తీపురమా ?” అన్నాడు.

“మీ రిందులో జోక్యం కలిగించుకోకండి. అసలే దగ్గితే వూడే ముక్కుగా వుంది ఈ పెళ్ళికి వాళ్ళెట్లాగూ ఒప్పుకోరు. ఒకవేళ ఒప్పుకుంటే అదే అన్నికట్నాలానూ. మీరిందులో తొందరపడి వేలు పెట్టారో అసలుకు మోసం వస్తుంది” అన్నాను.

“అదేమి బోయ్ : మనం మగ పెళ్ళివాళ్ళంగా ? మన పిల్లవాణ్ణి వాళ్ళు పిలిపించటం యేంటి ?” అన్నాడాయన.

“ఈ పెళ్ళి జరిగితే పెళ్ళివారంతా కలిసి మీ అప్పాయి ఒక్కడే. ఆ చేసుకునే అమ్మాయి ఒక్క మొగుణ్ణి చేసుకుంటుందిగాని అత్తగారినీ, మామగారినీ చేసుకోదు” అన్నాను.

“అదేం ? కాపరానికి రాదూ ?”

“మనవాడే కాపరానికి పోతాడు.”

“ఛా !” అన్నాడు సోమయాజులు తండ్రి, నా చూట నమ్మలేకుండా.

గురునాథంగారూ వాళ్ళూ సోమయాజుల్ని గురించి యెంత తక్కువ అంచనాలు వేసుకున్నారో మనకు తెలీదు. అది సోమయాజులుకే లాభించింది.

“కుర్రాడు బాగానే వున్నాడే !” అన్నది జయలక్ష్మి తల్లి మల్లికాంబగారు. గురునాథం గారికికూడా అదే తోచి వుండాలి.

అదీకాక సోమయాజులు అందరిపెటా చాలా వినయవిధేయతలుగా వుండేవాడు. ఎవరితోనూ, ఏ విషయాలలోనూ పేచీలు పెట్టుకునేవాడుకాదు. అన్నిటికన్నా ముఖ్యం - జయలక్ష్మిమీద చాలా ఆపేక్షగా వుండేవాడు. వాణ్ణి బజారుకు తీసుకుపోయి జయలక్ష్మి వాడికి మంచి సూట్లు రెండు ఆర్డరు చేయించింది. ధోవతులూ, షర్తులూ కొనిపెట్టింది.

గురునాథంగారి యింటో జయలక్ష్మికి యెటువంటి అడ్డూ లేదు. ఆమెకు వేరే గది ఉంది. ఆ గదిలో యిద్దరూ గంటల తరబడి కూర్చునేవాళ్ళు. సోమయాజులు చేత గంటలతరబడి పాడించుకునేది. వాణ్ణి ఆనుకొని కూర్చోనేది. మరీ ఆపేక్ష వస్తే వాళ్ళోనే వచ్చి కూర్చునేది.

ఇంకా పెళ్ళికాక పూర్వమే సోమయాజులుకు పాడటమంటే అసహ్యం వుట్టి పోయింది. పాపం : జయలక్ష్మి తన తృప్తి సంతృప్తిపరచుకోవటంలో సోమయాజులుకు ఆవగింజంతే నా స్వాతంత్ర్యం లేకుండా చేసింది. తనంతట తాను గొంతెత్తి యెన్నో యుగాలై నట్టనిపించింది వాడికి. ఈ సమయానికి వాడికి జయలక్ష్మి మీద ప్రేమే ప్రజ్వలించకపోతే ఎవరితోనూ చెప్పకుండా యింటికి వచ్చెయ్యవలసినవాడే.

వాడు పట్నం వెళ్ళిన నెలరోజులో పెళ్ళిబపోయింది. పెళ్ళికి వాడి తల్లిదండ్రులెవరూ వెళ్ళలేదు. “మీరు వెళ్ళనవసరంలేదు” అని నేను చెప్పిన సలహా, డబ్బు ఖర్చవుతుందన్న వాళ్ళ తాపత్రయానికి కలిసివచ్చింది.

*

*

*

జయలక్ష్మి సోమయాజుల్ని తప్ప పెళ్ళాడనని ఎందుకు పట్టపట్టింది ఆమె యింట్లోవాళ్ళకుగాని, స్నేహితులకుగాని తెలియదు. పెళ్ళి అయినాకమాత్రం ఆమె “మా ఆయన సంగీతం మీరు వినలేదు కాదా?” అని అందరి దగ్గర వాడిపాట విని పించసాగింది.

తన మొగుడిపాట విన్నవాళ్ళంతా తన మాదిరిగానే వెర్రె తిపోతారనీ, యింత పాటగాణి మొగుణి చేసుకున్నందుకు వాళ్ళు తననుచూసి అసూయపడతారనీ ఆమె ఆశించి వుంటుంది. ఈ విషయంలో ఆమెకు నిరాశ అయింది.

సోమయాజులు పాట విన్నవాళ్ళలో చాలామందికి అందులో యేమంత ప్రత్యేకత కనిపించలేదు. కొందరు అతన్ను “ఆ రాగం పాడు, ఈ రాగం పాడు, ఈకృతి పాడు, ఏవైనా సినిమా పాటలు పాడు, హిందీపాటలు పాడు” అని అడిగి ఆశాభంగం పొందారు. కాస్త సంగీతజ్ఞానం కలవాళ్ళు సోమయాజులు కా జ్ఞానం లేదని తెలుసు కున్నారు.

పెకి అందరూ “యింపైన పాట! చక్కని శరీరం, మంచి వొడుగు” అన్నారే గాని ఒకళ్ళూ జయలక్ష్మి లెక్కన తన్మయత్వం పొందలేదు.

పెగా సోమయాజులు తిరగబడ్డాడు. “నీకోసం పాడమంటే పాడతానుగాని వీళ్ళందరిముందూ పాడమంటావు దేనికి? వాళ్ళకు నా పాట నచ్చకపోవచ్చు. నువ్వు జిడ్డు తగిలిస్తున్నావనుకోరా?” అన్నాడు.

“పాట అన్న తరవాత నలుగురికీగాని ఒక్కరికా?” అన్నది జయలక్ష్మి. తన కీర్తికాంక్షను అభ్యుదయ నినాదంతో సమర్థిస్తూ.

ఈ అంధకారంలో జయలక్ష్మికి ఒక ఆశారేఖ అగుపించింది. గురునాథంగారి స్నేహితులలో ఒక పాటగా దొకాయన వున్నాడు. ఆయనకూడా సోమయాజులుపాట విన్నాడు. తన అభిప్రాయం జయలక్ష్మి వింటుండగానే గురునాథంగారికి చెప్పాడు.

“మనవాడు పూర్వజన్మవాసనవల్ల మంచిగాత్రంతో పుట్టాడు. కాని సరిగమల దగ్గిర్నుంచీ కట్టుగా నేర్చుకుంటేగాని పాటగాడుగా రాణించలేడు” అన్నాడాయన.

“అట్లా ఐతే సంగీతం చెప్పిద్దాం” అన్నాడు గురునాథం.

సోమయాజులు గొప్ప పాటగాడు కావటానికి పాడేశక్తి కోల్పోవటానికి అదే మొదలు.

సోమయాజులుకు చాల పెద్ద విద్వాంసుణ్ణి చూసిపెట్టారు. సాధన ప్రారంభించాడు. ఇంటిదగ్గరకూడా తంబూరా పెట్టుకుని సాధన చేసేవాడు. అదివరలో తన మొగుడు గొంతెత్తితే పరవశమయ్యే జయలక్ష్మి యీ సాధన బలవంతాన సహించ వలసి వచ్చింది.

ఈ విధంగా సోమయాజులు మూడేళ్ళపాటు సంగీతశిక్షణ పొందాడు. రాగాలో భేదాలేమిటో, మేళకరాలేమిటో, జన్యరాగాలేమిటో, ఆరోహణాఽరోహణాలేమిటో, తాళభేదాలూ జాతులూ అన్నీ నేర్చుకుని కర్ణాటక సంగీత విద్వాంసుడైనాడు.

అదివరకు తాను పాడిన "గాలిపాట" తలుచుకుని వాడు సిగ్గుపడేవాడు. కాని ఇప్పుడు వాడి పాటచూసి పరవశమయ్యే వాళ్ళు లేరు. సంగీత పాండిత్యంలో వాణ్ణి తలదన్నిన హేమాహేమిలు వుండనే వున్నారు. ఏ రోజున రేడియోను మద్రాసుకు గాని తిరుచూనాపలికిగాని తిప్పినా సామయాజులు జన్మలో సంపాదించలేని కీర్తిని సంపాదించుకున్నవాళ్ళు వినిపిస్తారు : సోమయాజులు ప్రత్యేకత యేమిటి ?

ఇప్పుడు సోమయాజులు పాడితే జయలక్ష్మి గుండె తటతట లాడటంలేదు. ఆమె వాణ్ణిప్పుడు పాట పాడమని అడగదు. వాడు రాగం పాడితే గొంతె తగానే రక్తిగా వుండేది. ఇప్పుడు గంటా గంటన్నరా వింటేగాని అందులో ఏ రసమూ వుత్పత్తికాదు.

"ఏమోయ్ ! ఇంత కష్టపడి, ఇంత డబ్బు ఖర్చుచేసి నేర్చుకున్నావు సంగీతం. దీనివల్ల ఫలితం మేమిటోయ్?" అన్నాడు మామగారు.

"పాటకచేరీలు చేసుకోవచ్చు — ఎవరన్నా చేయిస్తే" అన్నాడు అల్లుడు సంకోచంతో.

చిత్రమేమిటంటే, సోమయాజులు సంగీతం నేర్చుకున్నందుకు సంతోషించిన వాడు సోమయాజులొక్కడే. పాపం, వాణ్ణి పాటకచేరీలు చెయ్యటానికెవరూపిలవలేదు.

వాడికి విద్యార్థులైకపోవటం ఒక్కటే లోపమన్నట్టు వెనక మాట్లాడినవాళ్ళు కూడా విద్యార్థులు సంపాదించి వాడు పరిపూరుడైనాడని హరించలేదు.

జయలక్ష్మి రేడియో యెప్పుడన్నా పెడితే సినిమా రికార్డులు పెట్టుకువినేది. కాని ఆమెకు సంగీతంమీద వెనకటి ఆసక్తి లేదు.

* * * *

ఒకరోజు జయలక్ష్మి అన్న వుద్యోగం మానేసి యింట్లోవుంటున్న రోజులో, గురునాథంగారింటి కొకమనిషి వచ్చాడు. జయలక్ష్మి అన్న పరబ్రహ్మశాస్త్రి ఆయనతో యేదో వ్యవహారం మాట్లాడాడు. పరబ్రహ్మశాస్త్రి తన బావమరిదిని పిలిచి ఆ పెద్ద మనిషి దగ్గర పాడమన్నాడు. సోమయాజులు పాడాడు. ఆ తరువాత వాళ్ళు వాణ్ణి పంపించేశారు.

సోమయాజులు భార్య నడిగాడు.

"ఏవో నాటకాలు కంట్రాక్టు చేస్తారుట. మా అన్నయ్య చెప్పాలా?" అన్నది జయలక్ష్మి అట్టే ఆసక్తి లేనిదానలే.

"నన్నెందుకు పాడమన్నారు?"

"ఏమన్నా వేషం వేయిస్తారేమో ? పాడగలరుగదా?" అన్నది జయలక్ష్మి.

ఆ మాట అక్షరాలా నిజమయింది.

ఈ సంఘటన జరిగిన నెలకల్లా పరబ్రహ్మశాస్త్రి పట్నంలో ఒకమూల యిలు తినుకుని నలులను చేర్చి నాటకం రిహార్సల్స్ ఆరంభించాడు. ఆ పెద్దమనిషి—ఆయన పేరు శేషయ్య— పాటలు యెట్లా పాడాలో, ఎవరు యెట్లా నటించాలో చెబుతూ వచ్చాడు. సోమయాజులుకు చాలా పాటలు పద్యాలుగల పాత్ర యిచ్చారు.

“నీ కేం బోలెడంత పాట వుంది. పాడే సే చాలు. నాటకం ర కి కడుతుంది. నటించనక్కరేదు. కాస్తో కూస్తో నేను చెబుతాను. రెండునెలు రిహార్సల్స్ నలిగితే తరువాత అసలు అనుభవమంతా సేజీమీద వస్తుంది” అన్నాడు శేషయ్య.

“ఇంతకష్టపడి సంగీతం నేర్చుకుని నేను సేజీమీద పద్యాలుపాడట మేమిటి?” అన్నాడు సోమయాజులు బావమరిదితో.

“అదే పొరపాటు. కోటివిద్యలూ కూటికొరకే. చెరువులో నీళ్ళుండి యేం లాభం? వాటిని మనం వుపయోగించు కోవాలి” అన్నాడు శాస్త్రి.

రిహార్సల్స్ లో శేషయ్య సోమయాజులుకు పద్యాలెట్లా పాడాలో, ఎక్కడ నిలపాలో, ఎక్కడ రాగంతియ్యాలో, పద్యం యెట్లా ఎత్తుకోవాలో, ఎట్లా ముగించాలో చెప్పాడు. శేషయ్యకు గొంతులేదు పాటరాదు. కాని పద్యం యెట్లా చదవాలో తెలుసు. పద్యం చదవటంలోకాక రాగాలాపన చెయ్యటంలో ఆసక్తి మెండుగాగల సోమయాజులుకు సంగీతం ఖాసీ అవుతున్నట్టు తోచింది. శాస్త్రితో ఫిర్యాదుచేస్తే, శేషయ్య చెప్పినట్టు చెయ్యమన్నాడు.

రెండు నెలలో నాటకం పడింది. మొదటి ప్రదర్శనానికి ఆటే జనం రాలేదుగాని వచ్చినవాళ్ళు సోమయాజులు పాటకు తన్మయులైనారు. కొన్ని పద్యాలు మూడేసి సార్లుకూడా పాడించారు.

“ఆ వన్సమోరు నాకు—నీకుకాదు” అన్నాడు శేషయ్య.

“నాకు తెలుసు” అన్నాడు సోమయాజులు నిగర్వంగా.

ఈ నాటకం మొత్తంమీద రెండువందల ప్రదర్శనాలు పడ్డాయి. శాస్త్రి శేషయ్య కలిపి పాతికవేలు లాభంచేశారు. సోమయాజులుకు ఆంధ్రదేశంలో సేజీ మీద పాడగలవాడనే పేరుమాత్రం లభించింది.

అతనికి నాటకాలలో ఆఫర్లుకూడా రాసాగినై. ఆటకు యాభై మొదలు నూరు రూపాయల చొప్పున యిస్తామని అతనివెంట పడ్డారు నాటకాలవాళ్ళు. కాని వెళ్ళవద్దని శాస్త్రి అన్నాడు.

పరబ్రహ్మశాస్త్రికింకా పెద్దఆలోచన యున్నాయి. అతను గ్రామఫోనూ, సినిమా పాటల రికార్డులూ కొన్నాడు. ముఖ్యంగా హిందూస్థానీ సినిమాల రికార్డులు.

“ఇదీ రేపటిసంగీతం. ఈ సంగీతంలో లక్షలున్నాయి. వీటిని బాగా పట్టుకోండి. ఈ బాణే అలవాటైతే ఆ తరవాత యేం చెయ్యాలో చెబుతాను” అన్నాడు శాస్త్రి.

సోమయాజులు గొంతుకీ పంజాబీ సంగీతం—ఒక రాగలక్ష్యంగాని, ఒక శాస్త్ర నిబంధనగాని లేని ఈ కలగాపులగపు సంగీతం—వచ్చివెలక్కాయ అయి కూర్చుంది.

“ఇదేం సంగీతం? దీనో అర్థమేమిటి? దీన్ని నేర్చుకోవటమేమిటి? నా కిదెట్లా అబ్బుతుంది?” అని సోమయాజులు వాపోయినాడు.

“వినటానికి సుఖంగానే వుంటుంది. అందులో యేం లోపం వుంది?” అన్నది జయలక్ష్మి.

“అందులోవున్న సంగీత మేమిటి కనక ?” అన్నాడు సోమయాజులు.

“అందులో యేమీ లేదని మీరే అంటారు. అది యెట్లా అబ్బుతుందనీ మీరే అంటారు; ఏది నిజం?” అన్నది జయలక్ష్మి సానుభూతి లేకుండా.

ఆకస్మికంగా సోమయాజులు సంగీతం విషయం ఆలోచించటం మానేసి జయలక్ష్మినిగురించి ఆలోచించసాగాడు. తనకోసం తనవాళ్ళందరితోనూ పోటాడి పెళ్ళాడిన జయలక్ష్మి తనకు దగ్గరగా వుండికూడా యెంత దూరమయింది! ఎందు కిట్లా అయింది? తను యే మహాసముద్రంలో యే దిక్కుగా ప్రయాణిస్తున్నట్టు? ఈ ఓడ యే రేవు చేరుతుంది? తను కష్టపడి కర్ణాటకం నేర్చుకున్నాడు. దాన్నివదలి నాటకం పద్యాల్లో పడ్డాడు. అవీ వొదిలేసి యిప్పుడు సినిమాపాటలో పడబోతున్నాడు! ఎవరికోసం? ఎవరు మెచ్చుకోవటానికి? తనకేపాటా రానేప్పుడు తన పాట విని ఆనందించిన వాళ్ళున్నారు. ఇవ్వాళ ?

ఈ ప్రశ్నలకు నిజంగా సమాధానాలు లేవు. ఉంటే సోమయాజులకు తెలీవు.

వాడు ఏపనీ సహించేసే బాపతుకాదు. ఒక సంవత్సరమల్లా సినిమా సంగీతంలో మునిగితేలాడు. అందులో భావానికిగల ప్రాధాన్యం అర్థంచేసు కున్నాడు. వివిధ వాద్యాలు ఏ విధంగా వుపయోగిస్తారో ఊహించాడు. అందులో కొన్ని వాద్యాలు ఎట్లా వుంటాయోకూడా వాడికి తెలీదు. కాని వాటి ప్రత్యేకతలు వాడి చెవిపట్టింది.

శాస్త్రి చాలా సాహసమైన ఎత్తువేశాడు. ఎవరో సినిమా చిత్రం తీసుంటే అందులో తాను రెండణాలవాటా తీసుకున్నాడు. తన ఎత్తేమిటో శాస్త్రి సోమయాజులుకు చెప్పేశాడు.

“నేను పదిహేనువేలే పెడుతున్నాను. ఇది పోయినా నా కభ్యంతరంలేదు. కాని నేను ఈ పిక్కరుకు గట్టిమ్యూజిక్ డె రెకరును పెడుతున్నాను. నువ్వు అతనివెంట వుండి సినిమా సంగీతంగురించి నేర్చుకోదగినదంతా నేర్చుకో. ఆ తరువాత ఏం చెయ్యాలో నేను చెబుతాను” అన్నాడు శాస్త్రి.

ఈ కొత్తచిత్రంలో పన్నెండు పాటలున్నాయి. ముందు పాటలే తయారు చేశారు. సంగీతదర్శకుడు ప్రసిద్ధుడూ, సమర్థుడూనూ. పన్నెండు పాటలూ పూరిఅయి రికార్డుచెయ్యటానికి రెండునెలలు పట్టింది. ఈ రెండునెలలూ సోమయాజులు సమస్య విషయాలూ చూశాడు. కొన్ని పాటలలో అక్కడక్కడా మార్పులుకూడా సూచించి సంగీత దర్శకుడిచేత బాగుందనిపించుకున్నాడు. చివర ఒకటి రెండు పాటలు తనే స్వయంగా రాశాడుకూడాను.

పాటలన్నీ రికార్డుయినై. వాటిని విన్నవాళ్ళు చాలా మెచ్చుకున్నారు. అవొక గొప్పవిషయంకాదు. సోమయాజులు రాసిన రెండు పాటలను యెవరూ గుర్తించలేదు. మిగిలిన పాటలతో సమంగానే అవీ వున్నాయి. ఆ ఆధారంమీదే శాస్త్రి సినిమాకం పెనీ ఆరంభించాడు. వీళ్ళింకా చిత్రాలు తియలేదుగాని తీసారు. వాటికి సోమయాజులు సంగీత దర్శకుడుగా వుంటాడు. అచ్చంగా సంగీతంమీదే పొయ్యే చిత్రాలు తీసారు. వాటిమీద వచ్చేలాభం గురునాథంగారి మూడో లక్షలో చేరుతుంది. సోమయాజులుదేమీ వుండదు. నాలుగైదు చిత్రాలవరకూ సోమయాజులుకు డోకా వుండదు. ఆ తరువాత అతని పాటలు పాతబడసాగుతాయి. ఆ తరువాత సోమయాజులు తెలకపిండిరూపంలో గానుగలోంచి తోడబడతాడు. గురునాథంగారి వ్యాపారరథం చెక్కు చెదరకుండా ముందుకు సాగిపోతుంది.

ఎక్కడో అనామకుడుగా పడివున్నవాణ్ణి తెచ్చి యింతవాణ్ణిచేసిన కీర్తి ఏవిధంగా నెతే గురునాథంగారికి దక్కిందో, ఆ విధంగానే సోమయాజులులో సంగీతం—డబ్బు చేసే సంగీతం—ఇంకిపోయిన మర్నాటినుంచీ వాణ్ణి బతికున్నంతకాలమూ పోషించే భారంకూడా గురునాథంగారికే దక్కుతుంది. అందుకుగాను సోమయాజులు యావజ్జీవమూ వారికి కృతజ్ఞుడై వుండగలడు.

ముద్రణ : ?

ప్రచురణ : కథాసాగరం, సంపుటిలో

దేశి కవితా మండలి, విజయవాడ